

સત્સંગ સમાચાર

દહેગામના 'સાયોમૃત' મંદિરનો પાટોત્સવ

૧૬ જાન્યુઆરીના રોજ સંતભગવંત સાહેબજીની પ્રેરણાથી દહેગામમાં વાડીભાઈ-કિષ્ણાબહેનના નિવાસસ્થાન 'સાયોમૃત'માં નિર્મિત હરિમંદિરના શ્રી ઠાકોરજીના પાટોત્સવની વંદના સદ્ગુરુ સંત પૂ. હર્ષદદાદા, પૂ. ગોવિંદભાઈ, પૂ. ગૌતમભાઈ, પૂ. બિમલભાઈ અને પૂ. નિખિલભાઈ આદિ સંતોની ઉપસ્થિતિમાં અર્પણ કરવામાં આવી. આ પ્રસંગે પાટોત્સવ મહાપૂજનું આયોજન થયું, જેમાં સ્થાનિક અક્ષરમુક્તોએ યજમાનપદે બિરાજી ભક્તિ અદા કરી. પૂ. ગૌતમભાઈ, પૂ. ગોવિંદભાઈએ આશીર્વાદ વરસાવી સૌને માર્ગદર્શન આપ્યાં. મંદિર, ભગવાન, ગુરુ જીવનનું કેન્દ્ર બને, સંપ, સુહૃદભાવ ને એકતા અંદરોઅંદર વધતી રહે, માહાત્મ્યથી સેવાઓ થાય, શ્રદ્ધા, સમર્પણ સહજ દૃઢ થાય તેવા આશીર્વાદ પૂ. હર્ષદદાદાએ વરસાવ્યા. ◆

પરમ એકાંતિક મુક્તરાજ પૂ. ડૉ. આર. ડી. પટેલસાહેબ શતાબ્દી વંદના

પરમ આદર્શ વિદ્યાગુરુ અને અનુપમ અધ્યાત્મયોગી, વિજ્ઞાન અને અધ્યાત્મના સમન્વયની અનન્ય મૂર્તિ પૂ. ડૉ. આર. ડી. પટેલસાહેબના શતાબ્દીપર્વનું આયોજન સંતભગવંત સાહેબજીનાં માર્ગદર્શને ૨૦ જાન્યુઆરીના રોજ તપોભૂમિ બ્રહ્મજ્યોતિ, મોગરી પર થયું. સંતભગવંત સાહેબજીની દિવ્ય સંનિધિમાં, સદ્ગુરુ સંત પૂ. અશ્વિનદાદાના પ્રમુખસ્થાને શિક્ષણવિદ્ મનવંતા મહેમાનો-સૌરાષ્ટ્ર યુનિવર્સિટીના પ્રો. વાઈસ ચાન્સેલર શ્રી ડૉ. નરેશભાઈ વેદ, ચારુસેટના પૂર્વ પ્રોવોસ્ટ શ્રી ડૉ. એમ. સી. પટેલ તથા શિક્ષણજગતના શ્રેષ્ઠીઓ, પરિવારજનો અને અક્ષરમુક્તોની ઉપસ્થિતિમાં આ ભક્તિમય કાર્યક્રમ સંપન્ન થયો.

શ્રી અક્ષરપુરુષોત્તમ ઉપાસનાને આત્મસાત્ કરી પરમ એકાંતિક સ્થિતિને પામી અનેકના રાહબર બન્યા તેવા આદરણીય પૂ. આર. ડી. પટેલસાહેબને

પૂ. શાંતિદાદાએ માહાત્મ્યગાન દ્વારા વંદનાઓ ધરી. યુ.એસ.એ.ના ડૉ. વીરેન્દ્રભાઈ અને ડૉ. જિતુભાઈએ પ્રાસંગિક માહાત્મ્યગાન કરી પૂ. આર. ડી.કાકાના જીવનનું અદ્ભુત દર્શન કરાવ્યું. ઉપાસનાના દાર્દને જીવનવર્તનમાં સિંચી, પોતાના સ્વભાવથી ઉપર ઊઠી, પોતાના શિષ્યને ગુરુ માની પ્રભુનો સર્વોપરીભાવે સ્વીકાર કરી, એકાંતિક અવસ્થાને પામેલા આર. ડી.કાકાના અનુપમ જીવનનાં દર્શનને ડૉ. મનોજભાઈસોનીએ વર્ણવ્યું.

માનવંતા અતિથિશ્રીઓ શ્રી ડૉ. નરેશભાઈ વેદ અને શ્રી ડૉ. એમ. સી. પટેલ દ્વારા આર. ડી.કાકા સાથેના પ્રસંગોની હારમાળાનાં વર્ણન સહિત માહાત્મ્યવંદના અર્પણ કરાઈ. પૂ. અશ્વિનદાદાએ પ્રાસંગિક મહિમાગાન કરી આર. ડી.કાકાના ગુણાતીત સ્વરૂપો પ્રતિના પૂજ્યભાવને વર્ણવ્યું. આ પ્રસંગે આર. ડી.કાકાના સ્વાનુભવોના રેકોર્ડેડ પ્રવચનનાં શ્રવણ કરી સૌ ધન્ય થયાં. આ પ્રસંગે ઉપસ્થિત આર. ડી.કાકાનાં પરિવારજનોએ પણ શતાબ્દી વંદના અર્પણ કરી. અંતે સંતભગવંત સાહેબજીએ આર. ડી.કાકાનાં જીવનપરિવર્તન અને જીવનમાહાત્મ્યની અનુપમ વાતો કરી સૌને આશીર્વાદ આપ્યા. આ પ્રસંગે અનુપમ મિશન, યુ.એસ.એ.ના ટ્રસ્ટી ડૉ. જિતુભાઈ પટેલના ૭૩મા જન્મદિનની ઊજવણી કરવામાં આવી. કેક કર્તન કરી, તેમનાં સમર્પણ અને ભક્તિનાં મહિમાગાન કરી જન્મદિનની શુભેચ્છાઓ અર્પણ થઈ. ◆

પોષીપૂર્ણિમા ઉત્સવ, બ્રહ્મજ્યોતિ-મોગરી

અનાદિ મૂળ અક્ષરમૂર્તિ સદ્ગુરુ શ્રી ગુણાતીતાનંદ સ્વામીનો મહામંગલકારી દીક્ષાદિન, અનુપમ મિશનના સંતોનો વ્રતધારણ દિન અને બ્રહ્મજ્યોતિ, મોગરીના પારમિતા મંદિરે બિરાજમાન શ્રી ઠાકોરજીના પાટોત્સવની કલ્યાણકારી તિથિનું મહાપર્વ અનુપમ મિશન, મોગરી ખાતે સંતભગવંત સાહેબજીની દિવ્ય ઉપસ્થિતિમાં ૨૧ જાન્યુઆરીના રોજ ભવ્યતાથી ઉજવાયાં. આ પાવન પ્રસંગે હરિધામ, સોબડાથી પૂ. પ્રેમસ્વરૂપ



બ્રહ્મજ્યોતિ, મોગરી સ્થિત પારમિતા મંદિરના શ્રી ઠાકોરજીની પાટોત્સવ વિધિ



ડૉ. જિતુભાઈ પટેલના ૭૩મા જન્મદિને અભિવાદન !

સ્વામી અને સંતો, સમહિયાળાથી પૂ. નિર્મળ સ્વામી અને સંતો, શિકાગો અને પવઈથી પૂ. દિનકરભાઈ, પૂ. વશીભાઈ અને સંતો, શિવાનંદ આશ્રમના પૂ. અધ્યાત્માનંદ સ્વામી, ગુણાતીત જ્યોતનાં પૂ. દેવીબહેન અને સંત બહેનો તેમજ અન્ય અનેક ગણમાન્ય મહાનુભાવો તથા અનુપમ મિશનના દેશ-પરદેનાં અનેક અક્ષરમુક્તો ઉપસ્થિત રહ્યાં.

પોષીપૂનમની મંગલ પ્રભાતે સૌ પારમિતા મંદિરે શ્રી ઠાકોરજી મહારાજ સમક્ષ એકત્ર થયાં. પાટોત્સવના આ પુણ્યશાળી દિવસે સંતભગવંત સાહેબજી અને સદ્ગુરુ સંતોએ પ્રભુ પાસે નિર્દોષબુદ્ધિ અને દિવ્યભાવ સૌમાં જડબેસલાક દઢ થાય તે માટે સવિશેષ પ્રાર્થનાઓ કરી. સૌ પ્રથમ ડૉ. મનોજભાઈ સોનીએ પોષીપૂર્ણિમાનાં માહાત્મ્ય સમજાવ્યાં અને શ્રી ગુણાતીતાનંદ સ્વામીના ૨૦૯મા દીક્ષાદિન, સંતભગવંત સાહેબજી અને અનુપમ સંતોના દીક્ષાદિનનાં ૫૧ વર્ષ પૂર્ણ થયાં તેમજ શ્રી ઠાકોરજીની મંદિરમાં સ્થાપનાનાં ૨૬ વર્ષ પૂર્ણ થયાં તે ઉમંગને વધાવ્યો. સૌ યજમાનો પાટોત્સવ પૂજન માટે સ્વસ્થાને બિરાજ્યા હતા. સંતોએ પાટોત્સવ પૂજનની દિવ્યવિધિનો શાસ્ત્રોક્ત ઢબે આરંભ કર્યો. સૌ પ્રભુમૂર્તિમાં લીન થયાં. યજમાનોનાં કંકણબંધન અને ભાલે પૂજન થયાં.

શ્રી સહજાનંદ સ્વામીની મૂર્તિ સમક્ષ સંતભગવંત સાહેબજી, શ્રી ગુણાતીતાનંદ સ્વામીની મૂર્તિ સમક્ષ પૂ. દિનકરભાઈ, ગોપાળાનંદ સ્વામીની મૂર્તિ સમક્ષ પૂ. નિર્મલ સ્વામી, શ્રી ગણપતિદેવ અને શ્રી હનુમાનજી દેવ સમક્ષ સમક્ષ પૂ. હર્ષદભાઈ અને પૂ. વશીભાઈ, શ્રી ભગતજી મહારાજ અને શ્રી જાગાસ્વામીની મૂર્તિ સમક્ષ પૂ. અધ્યાત્માનંદ સ્વામી અને પૂ. હિંમત સ્વામી, શ્રી શાસ્ત્રીજી મહારાજ અને શ્રી યોગીજી મહારાજની મૂર્તિ સમક્ષ પૂ. અશ્વિનદાદા અને પૂ. શાંતિદાદા પધાર્યા અને પાટોત્સવ પૂજન કર્યાં.

‘જનમંગલ નામાવલિ’, ‘રુચિર સ્તોત્રમ્’ તથા પ્રભુમાહાત્મ્યનાં ભજનોનાં સુમધુર ગાન સંતોએ કર્યાં તે દરમિયાન સૌ સંતો અને યજમાનોએ પ્રભુમૂર્તિનાં ચરણ પખાળી દિવ્યભાવે વંદનાઓ ધરી. ઉપસ્થિત સૌએ મનોમન વંદનાઓ ધરી આ દિવ્યવિધિનાં ભાવથી દર્શન કર્યાં. વાતાવરણની

અકલ્પનીય દિવ્યતા સૌનાં હૈયે પ્રભુપ્રાપ્તિના અનુપમ સુખનો અનુભવ સહજ કરાવી રહી હતી. શ્રી ઠાકોરજીના શણગાર અર્થે દારપટલ બંધ થયા અને ભક્તોના અંતરનાં કમાડ ઊઘડે તેવા રૂડા આશીર્વાદ સંતભગવંત સાહેબજીએ આપ્યા. (આ આશીર્વાદ પ્રવચન આ અંકના ‘છે માહાત્મ્યસભર વાણી સદા’ વિભાગમાં સમાવેલ છે.)

પટલ ઊઘડ્યા અને શ્રી ઠાકોરજીના નૂતન શણગારનાં દિવ્ય દર્શન સૌને થયાં. સૌ કોઈ પ્રભુની મનોહર મૂર્તિમાં ગરકાવ થયાં. સંતોએ છટી પોકારી અને ત્યારબાદ પાટોત્સવની આરતી અર્પણ થઈ. વળી, ૨૧ જાન્યુઆરી - ૫. પૂ. સોનાબાની નિર્વાણતિથિ હોવાથી સૌએ ૫. પૂ. સોનાબાના સમાધિસ્થાને મંત્ર-પુષ્પાંજલિ રૂપે હૃદયાંજલિ અર્પણ કરી. ત્યારબાદ, પોષીપૂર્ણિમા માહાત્મ્યસભા માટે સૌ વર્ણકુંજમાં એકત્ર થયાં. આ મહાપર્વે વ્રતધારી સંતો પૂ. દિવ્યશભાઈ અને પૂ. હિતેશભાઈએ સંતભગવંત સાહેબજી સહિત મંચસ્થ સૌ સંતો અને મહાનુભાવોનાં પૂજન કર્યાં. પૂ. દિલીપભાઈ અને પૂ. ગોવિંદભાઈએ પુષ્પમાળ અર્પણ કરી ભાવવંદન ધર્યાં.

સભાપ્રારંભે પૂ. અશ્વિનદાદાએ અનુપમ આશીર્વાદ આપ્યા. (આશીર્વાદ પ્રવચન આ અંકના ‘અનુપમની હે અમૃતધારા’ વિભાગમાં સમાવેલ છે.) પૂ. નિર્મળ સ્વામીએ પણ પ્રાસંગિક આશીર્વાદ આપ્યા. પૂ. પ્રેમસ્વરૂપ સ્વામીએ જણાવ્યું કે, ‘ભગવાન ગુણાતીતાને સાથે ન લાવ્યા હોત તો પૃથ્વી પર સાધુતા કોને કહેવાય તે જ કોઈને સમજાયું ના હોત. એવા સાધુની દીક્ષાતિથિ એ મહા કલ્યાણકારી દિવસ ! આજે એક જ પ્રાર્થના ધાય કે, હે પ્રભુ ! આપના બળે, હરેક પળે, કેવળ આપ રાજી થાવ તેવું જીવન જીવીએ.’ ત્યારબાદ પૂ. અધ્યાત્માનંદ સ્વામી અને પૂ. દિનકરભાઈએ આશિષપ્રદાન કરી સૌને કૃતાર્થ કર્યાં. અંતે સંતભગવંત સાહેબજીએ આશીર્વાદ વરસાવ્યા અને સૌને ગુણાતીતાભાવના દઢ કરવા હાકલ કરી. વળી, આવતા વર્ષે તપોભૂમિ બ્રહ્મજ્યોતિ, મોગરી પર નૂતન મંદિરમાં થનાર મૂર્તિપ્રતિષ્ઠા મહોત્સવની જાહેરાત કરી સૌને આનંદવિભોર કર્યાં. બ્રહ્મભાવમાં ગુલતાન બની, સદા અક્ષરસુખે સુખિયાં થવાની ભાવના આત્મસાત્ કરી સૌ વિસર્જિત થયાં. ◆



આશીર્વાદ : સંતભગવંત સાહેબજી

હૃદયભાવ અર્પણ : પૂ. દિલીપભાઈ-પૂ. ગોવિંદભાઈ

આશીર્વાદ : પૂ. દિનકરભાઈ




પૂ. અશ્વિનભાઈ



પૂ. પ્રેમસ્વરૂપ સ્વામી



પૂ. નિર્મળ સ્વામી



પૂ. અધ્યાત્માનંદ સ્વામી



પૂ. પીટરભાઈ

અનુપમ મિશન દ્વારા ભારતના ૭૦મા પ્રજાસત્તાક દિનની ઉજવણી

* મોગરી : કેળવણી સાથે બાળકોનાં સર્વાંગી ઘડતર માટે પ્રવૃત્ત અનુપમ મિશન પ્રેરિત યોગી વિદ્યાપીઠ, મોગરીની વિવિધ વિદ્યાશાખાઓ 'ઈન્ફર્મેશન ટેકનોલોજી સેન્ટર', 'અક્ષરપુરુષોત્તમ ટેકનિકલ ઈન્સ્ટિટ્યૂટ', 'આનંદ બાલવાહી', 'મિત્ર પુનર્વસન કેન્દ્ર' તથા 'જ્ઞાનપક્ષ વિદ્યાલય' દ્વારા ભારતનો ૭૦મો પ્રજાસત્તાક દિન ખૂબ ભવ્યતાથી ઉજવાયો.

આ પ્રસંગે સંતભગવંત સાહેબજી, સદ્ગુરુ સંત પૂ. શાંતિભાઈ, ભારતીય સેનાના નોર્ધન કમાન્ડના પૂર્વ લેફ્ટનન્ટ જનરલ શ્રી મહેન્દ્ર વાલિયા અને સંતો-મહાનુભાવોની ઉપસ્થિતિમાં સન્માનનીય અતિથિશ્રી અનુપમ મિશન-અમેરિકાના પ્રમુખ ડૉ. વીરેન્દ્રભાઈ પટેલ તથા ઉપપ્રમુખ ડૉ. જિતેન્દ્રભાઈ પટેલે તિરંગાને મુક્ત ગગનમાં લહેરાવ્યો અને સૌએ રાષ્ટ્રગાન સાથે ધ્વજને સલામી આપી.

ડૉ. વીરેન્દ્રભાઈએ પ્રસંગોચિત ઉદ્બોધન કર્યું. સંતભગવંત સાહેબજીએ આશીર્વાદ વરસાવતાં જણાવ્યું કે, "બાળકો મોટા પુરુષોનાં જીવનચરિત્રો વાંચશે તો જીવનમાં ખૂબ પ્રેરણા મળશે. માતાપિતાને પ્રાર્થના કે, 'બાળક સારું ભણેગણે ને મોટું થાય ત્યાં સુધી કુસંગ-વ્યસન સામે તેનું જતન કરો.' બાળકો ભક્તિમય, ચારિત્ર્યશીલ, શિક્ષિત અને દીક્ષિત થઈ સમાજમાં સુંદર કાર્યો કરે એ માટે પ્રભુ બળ, બુદ્ધિને પ્રેરણા આપે એવી પ્રાર્થના !"

આ પ્રસંગે વિદ્યાર્થીઓ દ્વારા સાંસ્કૃતિક કાર્યક્રમ, દેશદાઝભર્યું વક્તવ્ય, દેશભક્તિ ગીતગાન, નૃત્યસંયોજન રજૂ કરવામાં આવ્યાં, જે માણી સર્વ આમંત્રિતો અત્યંત પ્રસન્ન થયાં. યોગી વિદ્યાપીઠની વિવિધ વિદ્યાશાખાઓના તેજસ્વી વિદ્યાર્થીઓને તેમજ રાષ્ટ્રિય કક્ષાએ સંસ્થાનું નામ રોશન કરનાર પ્રતિભાશાળી વિદ્યાર્થીઓને સર્વશ્રી સાધુ પૂ. કૌશિકભાઈ (યુ.એસ.એ.), હસુકાકા (યુ.એસ.એ.), બિન્દુબા (યુ.કે.), મંજુબહેન (યુ.એસ.એ.), ઈન્દિરા આનંદી (દિલ્લી), પ્રવીણભાઈ (યુ.કે.), સનીભાઈ (યુ.એસ.એ.) તથા રીટાબહેન (યુ.એસ.એ.)ના હસ્તે 'ગુરુવર્ય પ.પૂ. જશભાઈસાહેબ

સ્મૃતિ પુરસ્કાર', પ્રમાણપત્ર અને વિજયપત્ર એનાયત કરી વિભૂષિત કરવામાં આવ્યા. આ પ્રસંગે પદધારેલ આમંત્રિત મહેમાનોને સ્મૃતિચિહ્ન પાઠવી મિત્ર શાળાનાં આચાર્યાશ્રી પ્રતિભાબહેન તથા જ્ઞાનપક્ષ વિદ્યાલયનાં આચાર્યાશ્રી રશ્મિકાબહેન દ્વારા અભિવાદન કરવામાં આવ્યાં. ◆

* શારદા મંદિર, નડીઆદ : શારદા મંદિર : અનિતાબહેન દેવાગંભાઈ પટેલ (ઈંકોવાળા) ડે સ્કૂલમાં ભારતના ૭૦મા પ્રજાસત્તાકદિનની ઉજવણી સમારંભના મુખ્ય મહેમાન શ્રી ભાસ્કરભાઈ પટેલસાહેબ અને અતિથિવિશેષ શ્રી અશેષભાઈની ઉપસ્થિતિમાં થઈ.

નૃત્યસંયોજનથી કાર્યક્રમની શરૂઆત થઈ. 'વંદે માતરમ્'નાં ગાન બાદ શ્રી ભાસ્કરભાઈ પટેલના વરદ્ હસ્તે રાષ્ટ્રધ્વજને મુક્ત ગગનમાં લહેરાવવામાં આવ્યો. તેઓએ સુંદર પ્રાસંગિક ઉદ્બોધન કર્યું. આ પ્રસંગે બાળકો દ્વારા દેશભક્તિ ગીતનાં ગાન, પ્રાસંગિક વક્તવ્ય રજૂ કરાયાં. શાળાકીય રમતોત્સવના વિજેતાઓને ઉપસ્થિત મહાનુભાવો દ્વારા ઈનામ અર્પણ કરાયાં.

પૂજ્ય સરોજબહેને (આચાર્યા, શારદા મંદિર, પ્રાથમિક વિભાગ) મહેમાનોને સ્મૃતિચિહ્ન અર્પણ કર્યાં અને મેનેજિંગ ટ્રસ્ટીશ્રી પૂ. સુનીલભાઈ પંડ્યાએ સૌને પ્રજાસત્તાક દિનની શુભેચ્છાઓ પાઠવી.

* ઉપાસના ધામ, અમદાવાદ : અનુપમ મિશનના ઉપાસના ધામ, અમદાવાદમાં ૭૦મા ગણતંત્ર દિવસની ઉજવણી સદ્ગુરુ સંત પૂ. અશ્વિનદાદાના સાંનિધ્યે સ્થાનિક ભક્તો અને સંતોની ઉપસ્થિતિમાં કરવામાં આવી. આ પ્રસંગે શ્રી શાંતિભાઈ ઝીંજુવાડિયાએ અતિથિપદ શોભાવ્યું. વ્રતધારી સંત પૂ. ગૌતમભાઈ, પૂ. સતીશભાઈ, શ્રી પંકજભાઈ, ન્યૂઝીલેન્ડનાં અગિતાબહેન આદિ મહાનુભાવોની ઉપસ્થિતિમાં ભારતના રાષ્ટ્રધ્વજને મુક્ત ગગનમાં લહેરાવાયો. આ પ્રસંગે ઉપસ્થિત બાળકો ગૃહસ્થો અને વડીલોને પૂ. અશ્વિનદાદાએ પ્રેરણાદાયી માર્ગદર્શન તેમજ સંતભગવંત સાહેબજીને ગમે છે તેવી દેશભક્તિ, પ્રભુભક્તિ અને ગુરુભક્તિ



અનુપમ મિશન મોગરીમાં પ્રજાસત્તાક પર્વની ઉજવણી



સંતભગવંત સાહેબજીના આશીર્વાદ

અદા કરવા પ્રોત્સાહન પૂરું પાડી આશીર્વાદ આપ્યા. અતિથિશ્રી શાંતિભાઈએ પ્રાસંગિક ઉદ્બોધન કરી રાષ્ટ્ર પ્રત્યે જવાબદાર રહેવા હાકલ કરી. ચેતનભાઈ વ્યાસે સમગ્ર કાર્યક્રમનું સંચાલન કર્યું. ◆

✽ ધારી : ૨૬મી જાન્યુઆરી ૨૦૧૯ના રોજ ભારતનો ૭૦મો પ્રજાસત્તાકદિન ડો. જસાણીસાહેબ તથા પૂ. અરુણભાઈનાં માર્ગદર્શન પ્રમાણે 'શ્રી ભીમાણી પ્રાથમિક શાળા', 'શ્રીમતી વી.પી.જી. ગર્લ્સ હાઈસ્કૂલ' અને 'શ્રી યોગીજી કન્યા મહાવિદ્યાલય'ના સંયુક્ત ઉપક્રમે શ્રીમતી વી.પી.જી. ગર્લ્સ હાઈસ્કૂલના પ્રાંગણમાં ઊજવવામાં આવ્યો.

દર વર્ષની જેમ આ વર્ષે પણ પ્રાથમિક, માધ્યમિક અને ઉચ્ચતર માધ્યમિક શાળાના ઉત્કૃષ્ટ પ્રતિભાસંપન્ન વિદ્યાર્થીઓને 'ગુરુવર્ષ પ.પૂ. જશભાઈસાહેબ સ્મૃતિ પુરસ્કાર'થી સન્માનિત કરવામાં આવ્યા. વિદ્યાર્થીઓ દ્વારા સુંદર સાંસ્કૃતિક કાર્યક્રમ રજૂ કરવામાં આવ્યો. ડો. જસાણીસાહેબે પ્રસંગોચિત ઉપયોગી વક્તવ્ય આપ્યું. આ પ્રસંગે અનુપમ મિશન અને શ્રી ધારી તાલુકા કેળવણી મંડળ દ્વારા આયોજિત સાંસ્કૃતિક મહોત્સવમાં ભાગ લેનાર વિદ્યાર્થીઓને અભિનંદન તેમજ પ્રોત્સાહિત ઈનામો આપવામાં આવ્યાં. આ સમગ્ર કાર્યક્રમ સરળ બનાવવા માટે શિક્ષકગણો જહેમત ઉઠાવી હતી. ◆

ઉપાસના ધામ અમદાવાદનો દ્વિતીય પાટોત્સવ

સંતભગવંત સાહેબજીની દિવ્ય પુનિત ઉપસ્થિતિમાં ઉપાસના ધામ, અમદાવાદના શ્રી ઠાકોરજી મહારાજનો દ્વિતીય પાટોત્સવ ૧ ફેબ્રુઆરીના રોજ



ધારીમાં જણાંતંત્રદિનની ઊજવણી

ભક્તિભાવથી સંપન્ન થયાં. સંતભગવંત સાહેબજી, પૂ. અશ્વિનદાદા અને પૂ. શાંતિદાદા સહિત સંતોએ મૂર્તિઓની પાટોત્સવ વિધિ કરી સૌને ચિરંજીવ સ્મૃતિઓ આપી. આચાર્ય સંતોએ ભાવથી પાટોત્સવ પૂજન વિધિ કરાવી. આ પ્રસંગે પૂ. ભાગવત ઋષિજીએ પધારી સૌને ધન્ય કર્યાં.

શ્રી ઠાકોરજીનાં ચરણપ્રક્ષાલન, પાટોત્સવ પૂજન, મંત્રપુષ્પાંજલિ

તથા શણગાર અને પાટોત્સવ આરતીનાં દર્શન અનુભવે સૌને ભક્તિ-માહાત્મ્યમાં તરબોળ કરી દીધાં. આ પ્રસંગે પૂ. શાંતિદાદા, પૂ. અશ્વિનદાદા અને પૂ. ભાગવત ઋષિજીએ આશીર્વાદ વરસાવ્યા.

પાટોત્સવ પર્વની પૂર્વ સંઘ્યાએ પાટોત્સવ નિમિત્તે ૩૧ જાન્યુઆરીના રોજ સંતભગવંત સાહેબજીની પ્રેરણાથી અમદાવાદ પ્રદેશના અક્ષરમુક્તોએ સુંદર કીર્તન આરાધનાનું આયોજન કર્યું, જેનો સેંકડો હરિભક્તોએ લાભ લીધો. તેમજ પાટોત્સવ પૂજનની સુંદર તૈયારીઓ સૌએ ભેગાં મળીને સંપન્ન કરી. તે સૌ ઉપર સંતભગવંત સાહેબજીએ આશીર્વાદ વરસાવ્યા, 'હક, માન, ઈર્ષ્યા અને અહંકાર ઓગાળવા માટે સત્પુરુષ સાથે પ્રીતિ અને તેમની આજ્ઞાનું પાલન એ એકમાત્ર ઉપાય છે. ભગવાન અને ભગવાનના ભક્તોના માહાત્મ્યનો સાક્ષાત્કાર થાય તો અંતરમાં સુખ વર્તે. તેના માટે પ્રગટ સંત અનિવાર્ય છે. જે પ્રભુ મૂર્તિ દરે દર્શન દે છે, તે પ્રભુ આવા ગુણાતીત સાધુમાં પ્રગટ છે. તેમની સાથે જીવ જોડી દઈએ.'

સંતોના આશીર્વાદ પામી સૌ ધન્ય થયાં. આખું વર્ષ તન, મન, ધન અને આત્માથી સેવા કરવાના સંકલ્પ સાથે સૌ વિસર્જિત થયાં. ◆



શારદા મંદિર, નડિયાદમાં જણાંતંત્રદિનની ઊજવણી



પૂ. અશ્વિનદાદાના સાંનિધે ઉપાસનાધામ, અમદાવાદમાં પ્રજાપત્તાક પર્વ